

المعجم المفهرس لالفاظ الحدیث - ایک تعارف

ڈاکٹر محمد رضی الاسلام ندوی

مشہور مستشرق پروفیسر اے۔ جے۔ ونسک (Arent Jan Wensinck 1888-1939) اور ان کے رفقاء کی مرتب کردہ کتاب ﴿المعجم المفهرس لالفاظ الحدیث النبوی﴾ حدیث کے طالب علموں اور محققین کی ایک بنیادی ضرورت بن گئی ہے۔ اس کتاب میں صحاح ستہ کے علاوہ مؤطا امام مالک، مسند احمد اور سنن الدارمی کے الفاظ احادیث کی اشاریہ سازی کی گئی ہے۔ ان نو کتب حدیث میں موجود کوئی حدیث تلاش کرنی ہو، یا یہ جاننا ہو کہ فلاں حدیث ان میں سے کس کس کتاب میں آئی ہے تو اس کتاب کی مدد سے اسے باسانی تلاش کیا جاسکتا ہے۔ علم حدیث کے میدان میں یہ ایک اہم خدمت ہے جس پر مستشرق موصوف اور اس کے علمی معاونین از حد شکریئے و ستائش کے مستحق ہیں۔

اس کتاب کی ترتیب و تالیف کا عرصہ تقریباً ۲۵ سالوں (۱۹۲۲ء تا ۱۹۸۷ء) پر محیط ہے، تقریباً اتنی ہی تعداد ان دانشوروں اور محققین کی ہے جنہوں نے اس پروجیکٹ میں اپنا علمی تعاون پیش کیا ہے۔ اس طرح یہ اہم علمی کام چار نسلوں کی کاوشوں کا حاصل ہے۔ مغرب میں اجتماعی تحقیق کا رواج چل پڑا ہے، یہ کتاب اس کا ایک عمدہ نمونہ ہے۔ اس مقالے میں اس کتاب کی ترتیب و تالیف کی تاریخ پر ایک نظر ڈالنی اور اس کا تعارف پیش کرنا مقصود ہے۔

ونسک - مختصر تعارف: اے۔ جے۔ ونسک ۱۹۰۸ء سے ۱۹۲۷ء تک لیڈن یونیورسٹی (Uninversity of Leiden) میں عبرانی زبان کے استاد رہے، سامی زبانوں کی معرفت میں انہیں کافی شہرت ملی، ۱۹۲۷ء میں وہ اسی یونیورسٹی میں عربی زبان کے پروفیسر ہو گئے ہیں، اس منصب پر ان سے پہلے مشہور مستشرق کرشان سنوک ہرغر ونجہ (Christion Snouck Hurgronje 1857-1936) فائز تھے۔ ونسک نے اسلامیات پر مطالعے و تحقیق کو اپنا خاص موضوع بنایا، ان کا پی۔ ایچ۔ ڈی کا مقالہ ”محمد اور یہود مدینہ“ (طبع لیڈن، ۱۹۰۶ء) کے عنوان سے تھا۔ ۱۹۲۵ء میں انہوں نے انسائیکلو پیڈیا آف اسلام کی تدوین میں حصہ لیا اور اس کی چار جلدیں تیار کیں۔

ان کی چند تصانیف درج ذیل ہیں: ۱- مشرقی (عیسائی اور اسلامی) تصوف (طبع لیدن، ۱۹۲۸ء) ۲- اہل مشرق کے نزدیک مشیت واحدہ کا اعتقاد (طبع لیدن، ۱۹۲۸ء) ۳- سریانی ادبیات میں مشرقی تصوف (طبع لیدن، ۱۹۲۸ء) ۴- عقیدہ اسلامی اور اس کا تاریخی ارتقاء (طبع کیمبرج، ۱۹۳۲ء) ۵- غزالی کی فکر (طبع پیرس، ۱۹۳۰ء) (۱)۔
 ونسک کو حدیث پر بھی علمی کام کرنے سے دلچسپی تھی، اس موضوع پر ان کی ایک اہم کتاب A Hand Book of Early Muhammadan Tradition (طبع لیدن، ۱۹۲۷ء) ہے۔ اس میں حدیث نبوی علی صاحبہا الصلوٰۃ والتسلیم کی چودہ کتابوں میں موضوعات حدیث کا اشارہ دیا گیا ہے۔ حدیث پر ان کی دوسری اہم کتاب المعجم المفہرس لالفاظ الحدیث النبوی ہے، جس کا آئندہ سطور میں تعارف پیش کیا جا رہا ہے۔

معجم کی تالیف کا ابتدائی تصور: پروفیسر ونسک کے ذہن میں معجم کی تالیف کا خیال ۱۹۱۶ء سے قلم آیا تھا، اس سلسلے میں انہیں مستشرق ہرغر ونجہ Hurgronje سے رہنمائی ملی تھی، البتہ انہوں نے اس پر وجیکٹ پر باقاعدہ کام ۱۹۲۲ء سے شروع کیا۔ ۱۹۲۷ء میں ونسک نے اپنی کتاب A Hand Book of Early Muhammadan Tradition شائع کی۔ اس کتاب میں متونی احادیث پیش کرنے کے بجائے صرف موضوعات کا تذکرہ Alphabet کی ترتیب سے کیا گیا تھا، اور ان مقامات کے حوالے دیئے گئے تھے جہاں کتب حدیث میں ان پر مواد مل سکتا تھا۔ اس Hand Book کی تالیف کے لئے جو مواد اکٹھا کیا گیا وہی بعد میں معجم کی تالیف میں کام آیا، لیکن دونوں میں بنیادی فرق یہ ہے کہ ہینڈ بک کے برخلاف معجم کے بارے میں یہ منصوبہ بنایا گیا کہ اس کی زبان عربی ہوگی اور اس میں بنیادی کلمات کو ان کے سیاق کے ساتھ ذکر کیا جائے گا۔ معجم کی تالیف کا مقصد ونسک اور ان کے معاونین کے نزدیک یہ نہیں تھا کہ اسے لغوی مطالعات کے لئے ایک مرجع کی حیثیت دے دی جائے، بلکہ ایک ایسا ماخذ بنانا ان کے پیش نظر تھا جس کے ذریعے اہل علم کو حدیث نبوی علی صاحبہا الصلوٰۃ والتسلیم کی اہم کتابوں میں مطلوبہ احادیث تلاش کرنے میں آسانی ہو۔

انداز تالیف: ونسک اور ان کے معاونین نے معجم کی تالیف کا خاکہ اس طرح بنایا کہ وہ الفاظ، جن کا کتب حدیث میں بہت زیادہ استعمال ہوا ہے اور ان سے کوئی خاص فائدہ حاصل نہیں ہوتا، انہیں حذف کر دیا جائے، وہ الفاظ جن کا کثرت سے استعمال ہوا ہے اور وہ مفید طلب بھی ہیں، انہیں بغیر سیاق کے ذکر کر دیا جائے۔ اس سے علمی اور اقتصادی دونوں اعتبار سے فائدہ ہوگا، اس لئے کہ اگر کوئی ایک لفظ یا جملہ بھی ساقط نہیں کیا جائے گا تو کتاب کا حجم بہت زیادہ بڑھ جائے گا۔ اس کی وجہ سے اس سے استفادہ میں بہت دشواری ہوگی اور طباعت کے اخراجات بھی بہت بڑھ جائیں گے، چنانچہ اسی نہج پر وہ کام کرنے لگے۔ ونسک کے اس کام کو تنقید کا نشانہ بنایا گیا۔ بعض لوگوں نے یہ رائے دی کہ وہ جن کتب حدیث کا معجم (Index) تیار کرنا چاہتے ہیں، پہلے ان کے محقق ایڈیشن شائع کریں۔ اس

کے جواب میں ونسک کا کہنا یہ تھا کہ اس قسم کے کام کے لئے ان کی عمر نا کافی ہے۔ انہوں نے نصوص کو اسی طرح نقل کیا جس طرح وہ دستیاب کتابوں میں درج تھیں۔ گویا کہ انہیں یہ بات تسلیم تھی کہ جن نصوص کی تحقیق علمی طور پر نہیں ہو سکی ہے، ان میں غلطیوں کا در آنا ممکن ہے، چنانچہ ونسک اور ان کے بعد کام کرنے والوں نے بھی اسی انداز پر کتب حدیث کی دستیاب غیر محقق طباعتوں (Editions) پر بھروسہ کرتے ہوئے اپنا کام جاری رکھا۔ بعد میں مصری محقق و دانشور شیخ محمد فواد عبدالباقی نے صحیح مسلم، سنن ابی ماجہ اور مؤطا امام مالک کے محقق ایڈیشن شائع کئے تو انہوں نے احادیث پر نمبر ڈالنے میں ان نمبروں کی رعایت کی جو ونسک نے اپنی معجم میں درج کئے تھے۔

اشاعت کا آغاز: ڈاکٹر جے۔ جے۔ وٹکامپ (J.J. Witkamp) نے لکھا ہے: ”۱۹۳۶ء المعجم المفہرس کی تالیف کی تاریخ کا سب سے اہم مرحلہ تھا، اس مرحلے میں کتب حدیث کا دقت و باریکی سے مطالعہ کر کے نصوص (الفاظ مع سیاق) کے کارڈز تیار کر لئے گئے۔ اس طرح بنیادی کام پایہ تکمیل کو پہنچ گیا۔ اس کے بعد اس خام مواد کی روشنی میں اصل کتاب کی تالیف کا باقاعدہ آغاز کیا گیا“ (۲)۔

لیکن یہ بات صحیح نہیں معلوم ہوتی، بلکہ بعض شواہد ایسے ہیں کہ جن سے معلوم ہوتا ہے کہ مرتب شکل میں تالیف کا آغاز چوتھی دہائی کے اوائل ہی سے ہو گیا تھا۔ معجم کی طباعت و اشاعت کا کام پہلے اجزاء کی شکل میں کیا گیا، ہر جز اسی صفحات پر مشتمل ہوتا تھا (اے فصل (Livraison) کا نام دیا گیا)۔ سات فصول کی اشاعت کے بعد انہیں ایک جلد کی شکل دے دی جاتی تھی۔ ادارہ تحقیق و تصنیف اسلامی علی گڑھ کی لائبریری میں معجم کا جو قدیم نسخہ محفوظ ہے، خوش قسمتی سے اس کی جلد اول میں فصل سوم کا سرورق موجود ہے، اس پر سن اشاعت ۱۹۳۳ء درج ہے۔ اس سے واضح ہوتا ہے کہ فصل اول کی اشاعت اس سے پہلے ہو چکی تھی۔

جلد اول (۱-ح): سات فصول پر مشتمل جلد اول ۱۹۳۶ء میں پروفیسر ونسک کی نگرانی میں شائع ہوئی، اس کے سرورق پر مرتبین کا تذکرہ یوں کیا گیا ہے: ﴿ترجمہ و نظمہ لفیف من المستشرقین، ونشرہ الدكتور ا. ی. ونسک استاذ العربیۃ بجامعة لیڈن﴾۔ مقدمے میں ونسک نے ذکر کیا تھا کہ وہ کتاب کی آخری جلد میں اس پروجیکٹ کی تفصیلات بیان کریں گے اور اس کے آغاز و ارتقا کے مراحل پر روشنی ڈالیں گے، لیکن یہ ان کے لئے مقدر نہ تھا، کیونکہ ۱۹۳۹ء میں ان کا انتقال ہو گیا۔

جلد دوم (خب-سز): اپنی حیات میں پروفیسر ونسک جلد دوم کی صرف چار فصلیں ۸، ۹، ۱۰ اور ۱۱ شائع کر سکے تھے۔ ادارہ تحقیق و تصنیف اسلامی علی گڑھ کی لائبریری میں فصل ۱۸ اور فصل ۱۰ کے سرورق محفوظ ہیں، فصل ۸ (خب-نمر، ص ۱-۸۰) پر سن اشاعت ۱۹۳۷ء اور فصل ۱۰ (دوم-رحم ص ۱۶۱-۲۳۰) پر ۱۹۳۸ء درج ہے۔ ونسک کی وفات کے بعد معجم کی تحریر و تسوید کے کام کی نگرانی ڈاکٹر جے۔ پی۔ منسنگ (J.P. Mensing) کے سر آگئی۔ موصوف

سنسک اور ونسک کے شاگرد ہیں۔ ”فقہ ضللی میں حدود“ (طبع لیدن، ۱۹۳۶ء) کے موضوع پر انہوں نے پی۔ ایچ۔ ڈی کی ڈگری حاصل کی تھی۔ پھر ۱۹۳۸ء میں لیدن یونیورسٹی میں ماڈرن عربی کے استاد مقرر ہوئے، ۱۹۴۰ء میں اس پروجیکٹ کو اپنے ہاتھ میں لینے کے بعد تین سال کے عرصے میں انہوں نے جلد دوم کی مزید تین فصول ۱۲، ۱۳ اور ۱۴ شائع کیں، اس کے بعد ۱۹۴۳ء میں وہ دوسری جلد مکمل کر کے شائع کرنے میں کامیاب ہو گئے۔ اس طرح جلد دوم کی اشاعت دو محققین کی کاوشوں کی مرہون منت ہے، اس کی ابتدائی چار فصول (”ز“ تک) ونسک کی تیار کردہ تھیں، جبکہ آخری تین فصول کو منسنگ نے تیار کی تھیں۔ اسی لئے اس جلد کے ٹائٹل پر دونوں کا نام یوں درج کیا گیا ہے۔ ”رتبه ونظمه لفيف من الستشريقين، ونشره الدكتور ا. ی. ونسک استاذ العربیة بجامعة لیدن، والدكتور ا. ی. پ منسنگ محاضر العربیة بجامعة لیدن“ اس جلد پر ڈاکٹر منسنگ کے دو پیش لفظ ہیں، ایک پر نومبر ۱۹۴۱ء اور دوسرے پر جولائی ۱۹۴۳ء کی تاریخ درج ہے۔ اس میں انہوں نے اپنے پیش رو پروفیسر ونسک کی طرح وعدہ کیا کہ دو الگ سے ایک مضمون لکھیں گے جس میں اس پروجیکٹ کی تفصیلات بیان کریں گے، یہ بھی ذکر کریں گے کہ معجم کی تالیف کا خیال (پروفیسر ونسک کے) ذہن میں کیسے آیا؟ اور یہ پروجیکٹ کن مراحل سے گزرا؟ لیکن انہیں بھی اس کی توفیق نہ مل سکی۔ ۱۹۵۱ء میں ایک مرض میں مبتلا ہو کر وہ اس دار فانی سے کوچ کر گئے، اس وقت وہ اقوام متحدہ کی جانب سے ایک مہم پر لیبیا میں تھے۔

جلد سوم (نم۔ طعم): ڈاکٹر منسنگ نے لیبیا جانے سے قبل اس پروجیکٹ پر کام جاری رکھنے کی ذمہ داری ہالینڈ کے دونو جوانوں ہال (W.P. De Haas) اور وان لول (J.B. Vaanloon) کو سونپ دی تھی۔ ان دونوں نے ۱۹۵۴ء تک کام جاری رکھا، لیکن جلد دوم کی اشاعت پر دس سال کا عرصہ گزر جانے کے باوجود سوم مکمل شائع نہ ہو سکی، البتہ اس کی فصول شائع ہوتی رہیں۔ ادارہ تحقیق و تصنیف اسلامی علی گڑھ کی لائبریری میں فصل ۱۸ اور فصل ۲۰ کے سرورق محفوظ ہیں، ان کے مطابق فصل ۱۸ کی اشاعت ۱۹۵۲ء میں اور فصل ۲۰ کی ۱۹۵۴ء میں ہوئی۔ فصل ۱۸ کے ٹائٹل کور پر چار مرتبیں: ی۔ پ۔ منسنگ (J.P. Mensing)، و۔ پ۔ دی۔ ہال (W.P. Da. Haas)، ی۔ ب۔ ون لول (J.B. Vanlooom) اور یانک (C. Adriaanse) کے نام درج ہیں، جبکہ فصل ۲۰ کے سرورق پر منسنگ کا نام نہیں ہے، بقیہ تینوں نام ہیں۔ فصل ۲۱ کی اشاعت کے بعد تیسری جلد مکمل ۱۹۵۵ء میں شائع ہوئی۔ ڈاکٹر وٹاکام نے لکھا ہے: ”اس جلد کو شائع کرنے کا سپر J.T.P. Bruyter اور H.C. Ruyter کے سر جاتا ہے“ (صفحہ ۶)۔

اس جلد کی اشاعت میں ڈاکٹر سی۔ سی۔ برگ (C.C. Berg) کی دلچسپی اور معاونت کو بڑا دخل تھا۔ موصوف لیدن یونیورسٹی میں جاوی زبان کے استاد اور رائل اکیڈمی امستردام (Royal Academy)

(Amsterdam) کے چیئرمین تھے۔ ان کی وجہ سے مجمع کے طباعتی مصارف کے لئے ہالینڈ اور دیگر ممالک کی بعض تنظیموں اور اداروں کی جانب سے مالی تعاون ملا۔ ڈاکٹر برگ ہی کی بدولت یہ پروجیکٹ دشوار گزار مرحلہ طے کر سکا۔ اپنے پیش لفظ میں ڈاکٹر برگ نے اس جلد کی ترتیب و اشاعت کے مراحل پر روشنی ڈالی ہے اور معاونین کا شکریہ ادا کیا ہے۔

جلد چہارم (طعن۔ غمر): جلد چہارم کی تیاری اور اشاعت کا کام ڈاکٹر ہاس، ڈاکٹر وان لون اور ڈاکٹر بروین نے انجام دیا۔ یہ جلد بھی سات فصول (۲۲-۲۸) پر مشتمل ہے۔ ادارہ تحقیق و تصنیف اسلامی کی لائبریری میں اس کی آخری فصل ۲۸ کا سرورق محفوظ ہے، اس پر انہی تینوں محققین کے نام درج ہیں اور مکمل جلد کی اشاعت کے وقت اس کے ٹائٹل پر بھی انہی حضرات کا نام ہے، لیکن ایسا معلوم ہوتا ہے کہ آخری مرحلے میں یہ پروجیکٹ ڈاکٹر جے۔ بروخمان (J.B.Brugman) کی زیر نگرانی لیدن یونیورسٹی میں عربی کے پروفیسر مقرر ہوئے، انہوں نے اس پروجیکٹ میں کام کرنے والے طلبہ و اساتذہ کی ایک ٹیم تیار کر لی اور ان کے تعاون سے اس کو پایہ تکمیل تک پہنچایا۔ جلد پنجم تا جلد ہفتم: بقیہ تین جلدیں (پنجم، ششم اور ہفتم) مکمل ڈاکٹر بروخمان کی زیر نگرانی شائع ہوئیں۔ جلد پنجم ۱۹۶۵ء میں، جلد ششم ۱۹۶۷ء میں اور جلد ہفتم ۱۹۶۹ء میں منظر عام پر آئی، جلد پنجم اور جلد ششم میں کوئی پیش لفظ نہیں ہے، البتہ جلد ہفتم میں ڈاکٹر بروخمان کے قلم سے مختصر (نصف صفحہ کا) پیش لفظ موجود ہے۔

مجلس مشاورت: مجمع کی ابتدائی دو جلدوں میں اراکین مجلس مشاورت کے نام شائع ہوئے ہیں۔ جلد اول میں درج ذیل نام ہیں:

- 1.M.M.Anesaki(Tokio)2.Bajraktarevic(Beograd)3.M.Foud Abo Baky(Cairo)4.Jorga(Bucarest)5.Kratchkovsky(Leningrad)6.Lopez(Lisbonne)
- 7.Marcais(Paris)8.Moberg(Lund)9.Nallino(Rome)10.Nicholson(Cambridge)11.Pedersen(Copenhagen)12.Ruzicka(Prague)13.Schencke(Oslo)
- 14.Tallquist(Helsingfors)15.Torrey(New Haven)

جلد دوم کی فہرست میں ایک نالینو (Nallino) (نمبر شمار ۹) نکال دیا گیا ہے، جلد سوم کی فصل ۲۰ میں بھی چودہ ہی نام ہیں، بقیہ جلدوں میں اس پوری فہرست کو حذف کر دیا گیا ہے، البتہ جلد چہارم کی آخری فصل ۲۸ کے سرورق کے اندرون صفحہ پر مجلس مشاورت کے ڈائریکٹر (Director of Bureau) کی حیثیت سے J.Brugman کا نام درج ہے۔

علمی معاونین: اس پروجیکٹ میں مشہور مصری محقق و دانشور محمد نواز عبدالباقی کا عملی تعاون بہت اہم اور غیر معمولی ہے، موصوف متعدد کتابوں کے مصنف ہیں، ﴿المعجم المفہرس لالفاظ القرآن الکریم﴾ کے

نام سے الفاظ قرآن کا انڈکس ان کا قابل قدر اور لائق ستائش کارنامہ ہے۔ انہوں نے ونسک کی کتاب A Hand Book of Early Muhammadan Tradition کا ”مفتاح كنوز السنة“ کے نام سے عربی میں ترجمہ کیا ہے (طبع قاہرہ، ۱۹۳۴ء)۔ زیر تعارف معجم کے سلسلے میں انہوں نے متحدہ پہلوؤں سے تعاون کیا ہے، ان کا ایک تعاون یہ ہے کہ انہوں نے حدیث نبوی علی صاحبہا الصلوٰۃ والسلام کی متعدد بنیادی کتابوں مثلاً صحیح مسلم، سنن، ابن ماجہ اور مؤطا امام مالک کے محقق ایڈیشن شائع کئے اور ان میں احادیث کے نمبر ڈالنے میں ان نمبروں کی رعایت کی جو ونسک نے اپنی معجم اور ونسک کی دوسری کتاب مفتاح كنوز السنة سے صحیح طریقے سے فائدہ اٹھانے کے لئے ایک کتاب تصنیف کی، جس کا نام تیسیر المنفعة بکتابی مفتاح كنوز السنة والعجم المفهرس لالفاظ الحديث النبوی (طبع قاہرہ، ۱۹۳۵ء-۱۹۳۹ء)

ونسک کی ان دونوں کتابوں میں چونکہ مصادر حدیث کے غیر محقق اور غیر رقم نسخوں پر انحصار کیا گیا ہے، اس لئے ابواب واحادیث کے حوالوں میں کہیں کہیں ایک دو نمبروں کا فرق ہو جاتا ہے۔ نواد عبدالباقی نے تفصیلی جدول تیار کئے تاکہ ان کتابوں کے حوالوں تک بآسانی رسائی ہو سکے۔

اس کے علاوہ خود اس معجم کی تیاری کے دوران بھی انہوں نے تعاون کیا ہے اور مرتبین کو وقتاً فوقتاً اپنے مشوروں سے نوازا ہے، ان کا نام مجلس مشاورت میں شامل تھا، جلد سوم اور جلد چہارم (اسی طرح فصل ۱۸، ۲۰، ۲۸) کے سرورق پر ان جلدوں کی تیاری میں ان کی مشارکت کی صراحت موجود ہے۔ ڈاکٹر ونگام نے ان کے تعاون کا ان الفاظ میں اعتراف کیا ہے:

”انہوں نے معجم کے مرتبین کا ہمیشہ تعاون کیا اور سنت نبوی علی صاحبہا الصلوٰۃ والسلام کے بارے میں اپنی وسیع معلومات سے انہیں مستفید کیا، انہوں نے متعدد مواقع پر اور خاص طور سے پروجیکٹ کے نصف اول میں ترتیب و تدوین کے اہم اور بنیادی مسائل میں مرتبین کو انتہائی قیمتی مشوروں سے نوازا“ (صفحہ ۷، ط)

دوسرے اہم معاون ڈاکٹر جون بول (G.H.A Juyn Bolt) ہیں، انہوں نے اس پروجیکٹ میں ۱۹۶۱ سے پروفیسر بروممان کے ساتھ کام کرنا شروع کیا، جبکہ اس وقت وہ شعبہ اسلامیات میں طالب علم تھے، اس کام میں ان کی دلچسپی اور انتہاک اس حد تک بڑھا کہ آئندہ زندگی میں انہوں نے حدیث نبوی علی صاحبہا الصلوٰۃ والسلام کو اپنی علمی تحقیقات کا خاص موضوع بنالیا۔

ڈاکٹر ونگام نے لکھا ہے: ”فصلوں کی اشاعت کے وقت ان کے سرورق کے اندرونی صفحے پر علمی معاونین کے نام لکھے جاتے تھے، مگر انفسوس ہے کہ مکمل جلد کی تجلید (جلد سازی) کے وقت وہ ادراک ضائع ہو گئے“ (صفحہ ۷)

مقام شکر ہے کہ ادارہ تحقیق وتصنیف اسلامی علی گڑھ میں موجود معجم کی جلدوں میں ایسے چار سرورق محفوظ ہیں، جن میں معاونین کے نام درج ہیں۔ فصل ۳ کے سرورق پر ۳۷، فصل ۸ کے ٹائٹل پر ۳۹، فصل ۲۰ کے سرورق پر ۴۳ اور

فصل ۲۸ کے سرورق پر ۴۵ معاونین کے نام ہیں۔

مکمل جلدوں کی اشاعت کی صورت میں جلد اول کے آخر میں ۳۸ اور جلد دوم کے آخر میں بیالیس معاونین کی فہرست دی گئی ہے۔ جلد پنجم میں یہ تعداد اکیاون تک پہنچ گئی، جلد ۳، ۴، ۶ اور ۷ میں فہرست معاونین موجود نہیں ہے۔ ڈاکٹر ونگام نے لکھا ہے: ”پروفیسر ونگام نے ۱۹۲۲ء میں اس پروجیکٹ کی ایک رپورٹ تیار کی تھی، اس میں معاونین کی ایک فہرست دی تھی، لیکن معلوم ہوتا ہے کہ اس سے ان کی مراد پروجیکٹ میں صرف علمی تعاون کرنے والے نہ تھے، بلکہ اس میں انہوں نے ان لوگوں کا بھی نام درج کر دیا تھا، جنہوں نے کسی بھی حیثیت سے اس میں تعاون کرنے کا وعدہ کیا تھا یا اس پروجیکٹ کے سلسلے میں اپنی تائیدی رائے پیش کی تھی“ (صفحہ ۱)

ڈاکٹر ونگام نے اس پروجیکٹ کے علمی معاونین کی ایک جامع فہرست تیار کی ہے، اس میں ان کی تعداد ۶۴ تک پہنچ گئی ہے (اس فہرست میں خود ونگام اور ڈاکٹر راون، جنہوں نے فہارس کی جلد نمبر ۸ تیار کی ہے، کے نام بھی شامل ہیں) یہ فہرست درج ذیل ہے۔

1. Muhammad Fu'ad Abd al Baqi-2. C. Adriaanse-3. C. Van Arend
4. R. Bell-5. C. C. Berg-6. E. J. Van Den Berg-7. W. B. Jorkman- 8. S. A.
- Bonebakker-9. G. Bos-10. J. Brugman-11. J. T. P. De Bruyn-12. J.
- Robertson Buchanan-13. V. F. Buchner-14. A. A. Cense- 15. R. F
- . Chisolm-16. A. A. Fokker-17. H. Fuchs-18. J. Fuck-19. E. Gobe-20.
- A. Guilla Ume-21. W. P. De Hass-22. W. Heffenins-23. W. Henning
24. M. Hidayat Hosain-25. T. P. Hofstee-26. J. Horovits- 27. A. J. W.
- Huisman-28. T. Huitema-29. MME. J. Janse-30. B. Joel-31. G. H. A. Juyboll
32. W. Kern-33. A. Kersten-34. H. Kindermann-35. I. Kratchkovstk-36. F. Krenkow
37. L. B. Kretz Schmar-38. MME. R. Kruk-39. J. B. Van Loon- 40. A.
- Mansur-41. J. P. M. Mensing-42. E. Van Mourik-43. R. Paret- 44. J.
- Pedersen-45. W. Raven-46. A. Richter-47. MME. M. Th. Romijn-
48. H. C. Ruyter-49. A. Sarlouis-50. A. Schaade-51. D. W. Schaafsma
52. A. Siddiqi-53. P. Smoor-54. J. L. Swellengrebel-55. F. Taoutel-56. Mohamed
- Tahtah-57. A. S. Trittom-58. MME. V. VaccaDeBosis-59. P. Voorhoeve

مالی تعاون: ڈاکٹر ونکام نے لکھا ہے: ”اس پروجیکٹ میں علمی تعاون کرنے والوں کے معاوضہ اور طباعت کے مصارف ہالینڈی تنظیم برائے فروغ تحقیق علم Netherlands Organization for the Development of Scientific Research نے برداشت کئے“ (صفحہ ج)۔

اس سلسلے میں ابتدائی دو جلدوں میں کوئی صراحت نہیں ملتی، لیکن جلد ۳ سے جلد ۷ تک ہر جلد کے سرورق پر یہ عبارت درج ہے:

”والمساعدات المالية هي من المجامع العلمية البريطانية والدينمركية والسويدية والهولندية والانسكو والمجلس الاممي للفلسفة والآداب، والهيئة الهولندية للبحث العلمي والبحث والاتحاد الاممي للمجامع العلمية۔“

کپوزنگ اور طباعت: معجم کی کپوزنگ اور طباعت کا کام دو اداروں کے تعاون سے انجام پایا۔ جلد چہارم کے صفحہ نمبر ۳۲۰ تک (یعنی معجم کا تقریباً نصف) لیدن کے مطبع بریل (E.J.Brill) میں کپوز اور طبع کیا گیا۔ بقول ڈاکٹر ونکام: ”اس مطبع میں کام کرنے والوں کو عربی زبان سے زیادہ واقفیت نہیں تھی، اس لئے بڑی دشواری کا سامنا کرنا پڑا۔“ چوتھی جلد کے بقیہ حصہ اور دیگر جلدوں کی کپوزنگ اور طباعت کا شرف ہندوستان کو حاصل ہوا، یہ کام الدار القیمہ بمبوئی میں ہوا، اس کے مالک شیخ عبدالصمد شرف الدین (م: ۱۳۱۶ھ/۱۹۹۶ء) نے اس میں غیر معمولی دلچسپی لی اور بڑے اہتمام سے اسے طبع کرایا۔ ڈاکٹر ونکام نے لکھا ہے:

”آخری چار جلدوں کی کپوزنگ اور طباعت کا کام الدار القیمہ بمبوئی (ہندوستان) کے ناشرین نے انجام دیا، یہ حضرات اور خاص کر اس ادارے کے ڈائریکٹر عالم ومتقی جناب عبدالصمد شرف الدین اپنے علمی سرمائے سے گہری واقفیت رکھتے تھے، انہوں نے بڑی باریکی اور دلچسپی سے یہ کام انجام دیا اور بہت سے اضافات اور تصحیحات کیں، ان کی وجہ سے یقیناً معجم کی اشاعت بہتر ڈھنگ سے ہو سکی“ (صفحہ ج)۔

اس سلسلے میں جلد ۵ اور ۶ کے آخر میں یہ صراحت ملتی ہے:

Arabic text has been printed by

Ad-Darul Qayyimah Bhewanadi India.

آخری جلد (فہارس): جلد ہفتم کی اشاعت کے ساتھ یہ پروجیکٹ مکمل ہو گیا تھا۔ اس کے آغاز ہی سے اس کے تحت اعلام واماکن کے اشاریوں سے زیادہ دلچسپی کا اظہار نہیں کیا گیا تھا، ونسک اور ان کے معاونین کے پیش نظر صرف معجم کی تیاری تھی۔ ونسک نے اپنے ایک مقالے (شائع شدہ ۱۹۲۲ء) میں اشارہ دیا تھا کہ انہوں نے ”فہارس“

کی تیاری اور اشاعت کو کسی آئندہ مرحلے کے لئے مؤخر کر دیا ہے، اسی لئے پروفیسر بروخمان نے فہارس کے بغیر اس پروجیکٹ کو ختم کرنے کا ارادہ کر لیا، چنانچہ انہوں نے ۱۹۶۹ء میں جلد ہفتم کی اشاعت کے فوراً بعد اس کا دفتر بند کر دیا اور معاونین و مرتبین سے کئے گئے معاہدوں کو ختم کر دیا۔

بعد میں ڈاکٹر جے۔ جے۔ وٹکا (J.J. Witkam) نے معجم کے ساتھ فہارس کی اہمیت محسوس کی اور ان پر مشتمل مزید ایک جلد شائع کرنے کا ارادہ کیا، اس کیلئے انہوں نے ۱۹۳۲ء میں معجم کی ترتیب میں کام آنے والے پرانے کارڈز (جن پر دھول جم گئی تھی اور وہ فراموش کر دیئے گئے تھے) کا جائزہ لیا، انہوں نے پایا کہ پیش نظر مقصد کے لئے یہ مواد کافی نہیں ہے، اس لئے انہوں نے فہارس کی تیاری کیلئے از سر نو کام کا آغاز کیا۔ ۱۹۷۴ء میں وہ لیڈن یونیورسٹی کی لائبریری میں مشرقی مخطوطات کے شعبے کے انچارج کا آغاز کیا۔ ۱۹۷۴ء میں وہ لیڈن یونیورسٹی کی لائبریری میں مشرقی مخطوطات کے شعبے کے انچارج بنا دیئے گئے۔ اس وقت تک وہ صحاح ستہ اور سنن الدارمی کا بالاستیعاب مطالعہ کر کے اعلام، جغرافیائی اسما اور قرآنی شواہد کی فہارس تیار کر چکے تھے۔

اشاریے کا بقیہ کام ڈاکٹر ویم راول (Wim Raven) نے سنبھالا، امسٹرڈام یونیورسٹی (University of Amsterdam) میں منصب تدریس پر فائز ہونے کے بعد بھی وہ اسے انجام دیتے رہے۔ انہوں نے موطا امام مالک اور مسند احمد سے فہرستیں تیار کیں، اس کام سے فارغ ہونے کے بعد انہوں نے اپنے اور ڈاکٹر وٹکا دونوں کے کام پر نظر ثانی کی اور تمام فہرستوں کو حروف تہجی کی ترتیب سے تیار کیا۔

اس آخری جلد (فہارس) کی اشاعت ہالینڈی تنظیم برائے فروغ علمی تحقیق اور Royal Academy of Amsterdam کے فیاضانہ مالی تعاون کی بدولت ممکن ہو سکی، گزشتہ چند سالوں میں پرنٹنگ ٹیکنالوجی میں انقلاب آ جانے کی وجہ سے اس کی کمپوزنگ اور طباعت مطبع دار بریل (E.J. Brill) میں ہوئی ہے، جہاں نصف صدی قبل اس کی جلد اول طبع ہوئی تھی۔

معجم میں مصادر حدیث کے اشارے: اس معجم میں حوالہ دینے کا طریقہ یہ اختیار کیا گیا ہے کہ مصادر حدیث کے مختصر اشاراتی نام ذکر کرنے کے بعد کتاب کا مختصر نام، پھر باب کا نمبر تحریر کیا گیا، سوائے صحیح مسلم، موطا امام مالک اور مسند احمد کے، صحیح مسلم اور موطا امام مالک کے ذیل میں (باب نمبر دینے کے بجائے) حدیث کا نمبر درج کیا گیا ہے، جبکہ مسند احمد کے حوالے سے میں جلد نمبر اور صفحہ نمبر ذکر کیا گیا ہے، مثلاً:

- خ- شرکتہ ۱۶ سے مراد: صحیح بخاری، کتاب الشركة، باب نمبر ۱۶ ہے۔
م- فضائل الصحابہ ۱۶۵ سے مراد: صحیح مسلم، کتاب فضائل الصحابہ، حدیث نمبر ۱۶۵ ہے۔
د- طہارۃ ۷۲ سے مراد: سنن ابی داؤد، کتاب الطہارۃ، باب نمبر ۷۲ ہے۔

ت- ادب ۱۵ سے مراد: جامع ترمذی، ابواب الادب، باب نمبر ۱۵ ہے۔

ن- صیام ۷۸ سے مراد: سنن النسائی، کتاب الصیام، باب نمبر ۷۸ ہے۔

جہ- تجارت ۳۱ سے مراد: سنن ابن ماجہ، ابواب التجارات، باب نمبر ۳۱ ہے۔

دی- صلوٰۃ ۷۹ سے مراد: سنن الدارمی، کتاب الصلوٰۃ، باب نمبر ۷۹ ہے۔

ط- صفۃ النبی ﷺ سے مراد: مؤطا امام مالک، صفۃ النبی ﷺ، حدیث نمبر ۳ ہے۔

حم- ۷۵، ۷۴ سے مراد: مسند احمد، جلد چہارم، صفحہ نمبر ۷۵ ہے۔

جن نمبروں پر ستارہ کی علامت (☆) بنائی گئی ہے اس کا مطلب یہ ہے کہ اس نمبر کے باب، حدیث یا صفحہ پر وہ

لفظ ایک سے زائد بار آیا ہے۔

معجم کی ترتیب کے دوران پیش نظر رہنے والے مصادر کے ایڈیشن: معجم کی ترتیب کے دوران مصادر حدیث کے درج ذیل ایڈیشن مرتبین کے پیش نظر رہے ہیں: صحیح بخاری: ۱- طبع قاہرہ، ۱۳۳۵ھ، نو جلدیں۔ ۲- تحقیق TH. W. Juynboll/ L. Krehl لیڈن، ۱۸۶۲ء، ۱۹۰۸ء، ۴ جلدیں۔ صحیح مسلم: ۱- صحیح محمد فواد عبدالباقی، طبع قاہرہ، ۱۳۲۳ھ-۱۳۲۵ھ/۱۹۵۵ء-۱۹۵۶ء، ۵ جلدیں۔

سنن ابی داؤد: ۱- باہتمام محمد محی الدین عبدالحمید، طبع قاہرہ، بدون تاریخ (۱۹۳۵ء کے آس پاس) ۴ جلدیں۔ ۲- محمود محمد خطاب السکی، المنہل العذب المورود شرح سنن ابی داؤد، طبع قاہرہ، ۱۳۵۱ھ، ۱۰ جلدیں۔ ۳- امین محمود خطاب، فتح الملک المعبود تکملة المنہل العذاب المورود، طبع قاہرہ، ۱۳۷۵-۱۳۷۹ھ/۱۹۵۵-۱۹۵۹ء، ۳ جلدیں۔

جامع ترمذی: ۱- شرح الامام ابن العربی المالکی، طبع قاہرہ، ۱۳۵۰-۱۳۵۲ھ/۱۹۳۱ء-۱۹۳۳ء، ۱۳ جلدیں۔

سنن النسائی: ۱- شرح جلال الدین السیوطی، باہتمام شیخ حسن محمد المسعودی، طبع قاہرہ، بدون تاریخ، ۸ جلدیں۔

سنن ابن ماجہ: ۱- تحقیق محمد فواد عبدالباقی، طبع قاہرہ، ۱۳۷۲-۱۳۷۳ھ/۱۹۵۲ء-۱۹۵۳ء، ۲ جلدیں۔

سنن الدارمی: ۱- طبع کان پور (ہندوستان)، ۱۲۹۳ھ۔ ۲- مطبع دار احیاء السنن النبویہ بیروت، بدون تاریخ، ۲ جلدیں۔

مؤطا امام مالک: ۱- تحقیق محمد فواد عبدالباقی، قاہرہ، ۱۳۷۰ھ/۱۹۵۱ء، ۲ جلدیں۔

مسند احمد: ۱- طبع قاہرہ، ۱۳۱۳ھ/۱۸۹۵ء، ۶ جلدیں۔

۲- تحقیق احمد محمد شاہ، طبع قاہرہ، ۱۳۶۸-۱۳۷۵ھ/۱۹۴۹-۱۹۵۶ء، ۱۵ جلدیں، تکمیل (اس ایڈیشن سے بھی

استفادہ کیا گیا ہے، لیکن حوالہ صرف قدیم ایڈیشن کا دیا گیا ہے)

فہارس کے مشتملات: آٹھویں جلد جو فہارس پر مشتمل ہے، بہت اہم ہے، اس میں بنیادی طور پر تین فہرستیں پیش

کی گئی ہیں:

۱- اعلام کے اسماء ۲- جغرافیائی اسماء ۳- قرآنی سورتوں اور آیات کے اسماء اسمائے اعلام کے مشتمل درج ذیل ہیں۔
۱- سند کا آخری راوی (عموماً صحابی) ۲- وہ حضرات جن کے نام متون احادیث میں آئے ہیں ۳- قوموں، قبیلوں، ان کی شاخوں، قبائلی اور مذہبی گروہوں کے نام ۴- ملائکہ، جن، شیاطین، جنوں، حیوانات اور تکواریوں کے نام، اسی طرح ہر وہ چیز جس کا کوئی مخصوص نام ہو، ۵- اشخاص یا گروہوں کی جانب منسوب صفات۔ اعلام کے سلسلے میں دو باتوں کا تذکرہ ضروری ہے:

الف: اعلام کی فہرست تیار کرنے میں ایک دشواری یہ تھی کہ حدیث کی مختلف کتابوں میں ایک ہی شخص کا تذکرہ مختلف ناموں کے ساتھ مختلف مقامات پر آیا ہے، اس اختلاف کو باقی رکھتے ہوئے اشاریہ سازی مفید نہیں تھی، اس لئے مرتبین نے طے کیا کہ ایک شخص کے مختلف ناموں کی تحقیق کر کے انہیں صرف ایک جگہ ذکر کیا جائے اور دیگر ناموں کی جگہ اسی کا حوالہ دے دیا جائے۔ مثلاً:

☆ محمد بن مسلم بن شہاب الزہری، ☆ ابن شہاب (ملاحظہ کیجئے: محمد بن مسلم بن شہاب الزہری)، ☆ زہری (ملاحظہ کیجئے: محمد بن مسلم بن شہاب الزہری)

اعلام کا اشاریہ کس طرح تیار کیا گیا ہے، اس سلسلے میں دیگر ضروری معلومات مرتبین نے شروع میں ذکر کر دی ہیں۔
ب: اسانید میں مذکور اعلام کا اشاریہ نہیں تیار کیا گیا ہے، اس لئے کہ بقول مرتبین علم اسماء الرجال کا ایک بہت وسیع میدان ہے، اسانید میں مذکور اسماء اور متون حدیث میں مذکور اسماء کے درمیان خلط ملط مناسب نہیں ہے۔ احادیث کے تجزیاتی مطالعے کے لئے اسانید میں مذکور اسماء کا مطالعہ نہایت ضروری ہے، لیکن یہ کام اس قسم کی سادہ فہرست میں ممکن نہیں ہے، اس لئے کہ اس میں روایتی طرز پر فہرستیں تیار کرنے کی بجائے الواح تیار کرنا ضروری ہے، امید ہے کہ آئندہ اسلامیات کے میدان میں کام کرنے والے حضرات یہ کام انجام دیں گے۔ اس میدان میں کمپیوٹر سے مدد لینا ضروری ہے۔

جغرافیائی اسماء میں درج ذیل چیزیں شامل ہیں: ۱- اماکن و بلدان، ۲- پہاڑی، سمندر، دریا، چشمے، اجرام سماوی، ۳- غیر انسانی مظاہر، مثلاً زبائیں، لباس وغیرہ کی جانب منسوب صفات۔ فہرست اسماء و آیات قرآنی کو حروف تہجی کی ترتیب سے تیار کیا گیا ہے۔

فہرست شواہد قرآنی: یہ ان آیات قرآنی کا اشاریہ ہے جو متون احادیث میں بطور شواہد وارد ہوئی ہیں، اس فہرست کو مصنف کی ترتیب سے تیار کیا گیا ہے اور پوری آیت ذکر کرنے کی بجائے صرف اس کا نمبر درج کر دیا گیا ہے۔

خاتمہ: اس کتاب کی صورت میں مستشرقین کی برسوں کی علمی کاوش کا جو ثمرہ سامنے آیا ہے، اس پر وہ علمی و دینی

حلقوں کی جانب سے از حد شکریے کے مستحق ہیں، لیکن اس سے استفادہ اور اس سے متعلق رائے قائم کرنے میں احتیاط سے کام لینے کی ضرورت ہے۔ کوئی بھی انسانی کام خامیوں سے بالکل بے مبرا نہیں ہو سکتا، خاص طور سے وہ کام جس کی انجام دہی میں مختلف مزاجوں اور صلاحیتوں کے افراد شریک رہے ہوں۔ شروع میں ذکر کیا گیا کہ کتاب کا حجم محدود رکھنے کے مقصد سے بہت سے ایسے الفاظ کو، حج و احادیث میں کثرت سے آئے ہیں، حذف کر دیا گیا ہے، اس لئے اگر کسی حدیث کا کوئی لفظ اس کتاب میں نہ ملے تو قطعی طور سے یہ فیصلہ کرنا مناسب نہ ہوگا کہ وہ حدیث مذکورہ نو کتب حدیث میں (جن کی اس کتاب میں اشاریہ سازی کی گئی ہے) موجود نہیں ہے۔ اسی طرح اگر کسی حدیث کا حوالہ اس کے کسی لفظ کے تحت نہ ملے تو اس کے دوسرے الفاظ کے تحت اسے تلاش کرنے کی کوشش کرنی چاہئے۔

ڈاکٹر عبداللہ حیاتی نے اپنے ایک مقالے (شائع شدہ مجلہ الجوث الاسلامیہ ریاض، شمارہ ۴۳، رجب تا شوال ۱۴۱۲ھ) میں وینک کی کتاب مفتاح کنوز السنۃ پر بعض استدراکات کئے ہیں اور اس کی بعض فروگزاشتوں کی نشاندہی کی ہے۔ اس مقالے میں انہوں نے یہ بھی تذکرہ کیا ہے کہ وہ انجمن المفہرس لالفاظ الحدیث النبوی پر بھی اسی طرز کا مقالہ لکھیں گے۔ افسوس کہ یہ مقالہ راقم سطور کو دستیاب نہیں ہو سکا۔

مراجعہ ۱: نجیب العقیقی، المستشرقون، دار المعارف مصر، طبع دوم، ۲- جے۔ جے۔ وکام، مشروع تالیف المعجم المفہرس لالفاظ الحدیث النبوی، عرض تاریخی، المعجم، المفہرس لالفاظ الحدیث النبوی، جلد ۸ (نہارس) دار الدعوة استانبول، ۱۹۸۸ء، ودار سحون تونس، ۱۹۸۸ء، ۳- دم۔ راون، ارشادات للقاری، المعجم المفہرس لالفاظ الحدیث النبوی، جلد ۸-۴۔ ادارہ تحقیق وتصنیف اسلامی علی گڑھ میں موجود انجمن المفہرس لالفاظ الحدیث النبوی کی قدیم جلدیں۔



اکساری

مولانا محمد عبداللہ صاحب شیخ الحدیث جامعہ رشیدیہ ساہیوال فرماتے ہیں، ایک دفعہ ملتان شاہ جی (حضرت عطا اللہ بخاری) کی خدمت میں بیٹھا تھا، باتوں میں یہ بھی ذکر آیا کہ احادیث میں یہ واقعات ملتے ہیں، حضور جب صحابہ کرام میں تشریف فرما ہوتے اور کوئی نو وارد یا ناواقف آتا تو پوچھتا کہ آپ میں محمد کون ہیں؟ اب سوال یہ زیر بحث آگیا۔ حضور جبکہ سراپہ حسن و خوبی تھے، ظاہری اور وجاہت کے اعتبار سے بھی کوئی شخص ان کا مقابلہ نہیں کر سکتا تھا، تو کیا وجہ تھی کہ نو وارد تمیز نہ کر سکتا کہ اس مجلس میں حضور کون ہیں، اس پر شاہ جی نے فرمایا، میری سمجھ میں تو کچھ یوں آتا ہے کہ حضور کا چہرہ مرکز انوار تجلیات تھا، صحابہ کرام جب خدمت میں بیٹھے تو حضور کے چہرہ مبارک کا پرتوان پر بھی پڑتا، جس سے ان کے چہرے بھی پر انوار ہو جاتے۔ لہذا جب ناواقف آتا تو اپنی بے خبری کے باعث اسے دریافت کرنا پڑتا کہ محمد کون ہیں، مولانا فرماتے ہیں، میں شاہ جی کی اس توضیح پر بے ساختہ داد دینے لگا تو ازراہ اکساری فرمایا۔ مولانا یہ آپ کی برکت سے حل ہوا ہے۔